



**QORTI TAL-MAĠISTRATI (GHAWDEX)
ĠURISDIZZJONI SUPERJURI
SEZZJONI ĠENERALI**

**MAĠISTRAT DOTTOR BRIGITTE SULTANA LL.D., LL.M.
(CARDIFF), ADV. TRIB. ECCL. MELIT.**

Illum, il-Ġimgħa, 30 ta' Mejju 2025

Rikors Ġuramentat numru: 99/2024 BS

Mario Lupi Spencer

-vs-

Mario Grech u George Francis Vella

Deċiżjoni in parte

Il-Qorti;

A. Preliminari:

Rat ir-rikors ġuramentat tal-attur¹ illi ppremetta:

1. Illi huwa jqabbel minghand il-Gvern ta' Malta, il-bicca art imsejjha "tal-Imgieret" fil-kuntrada "Ta' Wied il-Mielah" fil-limiti tal-Gharb, Ghawdex, tal-kejl superficjali ta' madwar erbatax il-tomna pari ghal 15736 metri kwadri u tinsab konfinanti mit-Tramuntana ma blat tal-Gvern, Nofsinhar ma beni ta' Joseph Axiaq imlaqqmi "tat-twil" u Lvant ma beni ta' Maria Galea.

¹ Rik. Ġur. a fol 1 sa 4.

2. Illi minn xi zmien, il-konvenuti jew min minnhom li jippossjedu raba iehor fil-vicinanze bdew jeżercitaw dritt ta' passagg minn fuq din ir-raba b'tali mod li qed jgħaddu minn nofs ir-raba, jharbtu fejn hemm il-mahrut u l-mizruh u jagħmlu hafna hsara.
3. Illi sadanittant il-konvenuti istitwew diversi kawzi ta' spoll fil-konfront tal-esponenti minghajr qatt ma ntentaw jistabbilixxu gudizzjarjament id-dritt tagħhom minn fuq, l-art posseduta mill-attur u dana stante li l-kawza ta' spoll hija ntiza biex tistabbilixxi stat ta' fatt u jigi ritornat kollox 'status quo ante' anke jekk dak l-istat inholoq b' mod illegali u in 'mala fede', imqarr jekk min ikun ikkommetta l-ispoll ikun qed eżercita dritt li fil-fatt huwa għandu.
4. Illi għalhekk jinhtieg li l-kwistjoni ta' jekk il-konvenuti għanhom id-dritt li jeżercitaw dritt ta' passagg hemm bzonn li tigi deciza darba għal dejjem u mqarr jekk jigi deciz li l-konvenuti għandhom id-dritt li jeżercitaw id-dritt ta' passagg dan għandu jigi eżercitat min dik il-parti tal-fond li tkun tal-inqas hsara lill-esponenti u mhux kif qed jippretendu li għandhom jigi eżercitat il-konvenuti, u cioe' proprju min-nofs tal-raba.
5. Illi wkoll u sussidjarjament, mhux jekk jigi stabbilit li l-konvenuti għandhom id-dritt jgħaddu minn fuq ir-raba tal-attur għandhom jigi stabbiliti l-modalitajiet kif għandu jigi eżercitat dan il-passagg u cioe' jekk hux bir-rigel inkella bl-ingenji u f'liema xhur tas-sena għandu jigi eżercitat peress li fix-xhur tax-Xitwa r-raba tal-attur jinhadem.

Talab għalhekk lill-konvenuti jgħidu għaliex m'għandix din il-Qorti tiddeċiedi:

1. Illi l-bicca raba msejjha 'tal-imgieret' fil-kuntrada 'ta' Wied il-Mielah' fil-limiti tal-Għarb, Għawdex bil-kejl superficjali ta' madwar erbatax il-tomna pari għal 15736 metri kwadri u tmiss Tramuntana ma blat tal-Gvern, Nofsinhar ma' beni ta' Joseph Axiaq imlaqqam 'tat-twil' u Lvant ma beni ta' Marija Galea, hija libera minn kull dritt ta' passagg eżercitat mill-konvenuti u għalhekk l-istess konvenuti jigu inebiti milli jkomplu jeżercitaw id-dritt ta' passagg minn fuq l-art fuq imsemmija;
2. Sussidjarjament, u minghajr pregudizzju għal premiss, jekk l-ewwel talba tigi michuda jigi stabbilit mill-liema parti tal-art għandu jigi eżercitat l-

imsemmi dritt ta' passagg b'tali mod li fl-esercizzju ta' tali dritt issir lanqas hsara possibbli lill-attur;

3. *Sussidjarjament ukoll, u minghajr pregudizzju ghal premiss jekk l-ewwel talba tal-attur tigi michuda jigu stabiliti l-modalita' tal-esercizzju ta' dan il-passagg tenut kont li fix-xhur tax-Xitwa r-raba tal-attur jinhadem regolarment.*

Bl-ispejjes u bl-ingunzzjoni tal-konvenut ghas-subizzjoni.

Rat ir-risposta guramentata tal-konvenuti² illi eccepew:

1. *Illi in linea preliminari, in kwantu t-talba ewlenija tal-attur hija bazata fuq dikjarazzjoni li l-porzjon tar-rabà minnu detenut "huwa liberu minn kull dritt ta' passagg ezercitat mill-konvenuti", u t-talbiet li jsegwu, din hi azzjoni li ma tikkompetix lill-attur billi ex admissis huwa merament konduttur ta' dak il-porzjon tar-rabà u mhux sid ir-rabà. In-natura tat-titolu tal-attur huwa ta' ostakolu insormontabbli ghalih u jikkostitwixxi r-raguni ewlenija l-ghaliex l-azzjoni minnu istitwita kontra l-konvenuti ma tistax tirnexxi. Bl-azzjoni tieghu l-atturi jridu inter alia jottjenu dikjarazzjoni gudizzjarja li r-rabà li jiddetjeni bi qbiela huwa hieles minn kull dritt ta' passagg ezercitat mill-konvenuti. Ladarba l-azzjoni odjerna hija hekk ibbazata fuq pretensjoni ta' servitu jew negazzjoni ta' dan id-dritt, u ghalhekk ius in re aliena, din ma setghetx issir hlief mis-sid tal-fond u mhux mill-kerrej. Il-kuntratt ta' kera jaghti lill-kerrej biss ius in personam kontra sid il-kera u ma jaghtih ebda drittijiet in rem li huma drittijiet erga omnes. B'hekk fil-konfront ta' terzi l-kerrej m'ghandux drittijiet ghajr dawk li tikkoncedilu l-ligi bhala detentur tar-rabà u cioè dawk rizultanti mill-Artikoli 1550 jew 1551 tal-Kodici Civili jekk il-kerrej ibaghti molestja. Huwa car mit-talbiet kif inhuma mpustati li l-azzjoni ezercitata mhijiex sempliciment dik ta' molestia di fatto. Ghalhekk l-azzjoni mhijiex wahda ritwalment impustata tajjeb, u l-eccipjenti ghandhom jigu lliberat mill-osservanza tal-gudizzju;*
2. *Illi l-azzjoni attrici kif impustata riedet tigi diretta kontra sid l-art li jikrilu. L-eccipjenti ghalhekk m'humiex il-legittimi kontradditturi ghall-iskop tat-talbiet kif impustati, u ghaldaqstant ghandhom a bazi ta' din l-eccezzjoni wkoll ghandhom jigu lliberati mill-osservanza tal-gudizzju;*

² Risposta guramentata a fol 12 u 13.

3. *Illi fil-meritu u minghajr pregudizzju għall-premess, l-eccipjenti għandhom dritt li jipprattikaw l-passagg mill-ghalqa detenuta mill-attur bi qbiela bl-istess mod kif ilu jigi prattikat għal hafna snin, bazat fuq stat ta' fatt imperanti bejn il-kondutturi fir-relazzjonijiet ta' bejniethom quoad possessum b'titolu lokatizzju. L-ghalqa li l-eccipjenti għandhom fil-pussess tagħhom hija nterkjuza u l-access għaliha kemm bir-rigel kif ukoll b'mezzi ohra huwa minn hemm kif ilu jsir għal dawn l-ahhar hamsa u sittin sena kif jidher car mir-ritratti mehuda mill-ajru;*
4. *Illi l-attur bhala wiehed mill-kondutturi ta' dan ir-raba' tal-gvern li dahal biss fih fi zmien recenti, m'għandu l-ebda dritt jippretendi li għaliex dahal hu, jikkancella jew ibiddel stat ta' affarijiet li ilu jezisti għal decennia ta' snin, evidentement bil-kuntentizza tas-sid, u meta s-sid stess jixtieq illi jinzamm l-status quo billi jqisu gust kif ser jirrizulta aktar 'il quddiem u qatt ma ha xi azzjoni fil-konfront ta' hadd mill-kondutturi tar-raba' biex iwaqqaf il-mod ta' access tad-diversi gabilotti għar-raba' tagħhom inkluz dak ezercitat mill-eccipjenti;*
5. *Salvi twegibiet ulterjuri fid-dritt u fil-fatt.*

Fliet l-atti.

Rat in-nota tal-attur tas-26 ta' Novembru, 2024³ eżebita ai termini tal-paragrafu numru tnejn (2) tad-digriet tatl-11 ta' Novembru, 2024⁴ skond liema gie ordnat iressaq nota bl-ismijiet shah tax-xhieda anticipati minnu u b'tagħrif dwar dak li kull wiehed u wahda minnhom sejr in jintalbu jixhdu dwaru.

Rat li fl-udjenza tal-10 ta' Jannar, 2025 il-partijiet qablu sabiex tigi trattata l-ewwel eċċezzjoni sollevata mill-konvenuti bil-kawża giet differita għall-provi u għat-trattazzjoni dwar tali eċċezzjoni.⁵

Rat li fl-udjenza tat-28 ta' Frar, 2025 l-attur iddikjara li ma kellu ebda provi dwar l-ewwel eċċezzjoni sollevata mill-konvenuti stante li jirrizulta sew kemm mir-rikors promotur kif ukoll mir-risposta għuramentata li l-partijiet kontendenti lkoll jippossjedu r-raba' tagħhom biswiet ta' xulxin b'titolu ta' qbiela. Irrefera iżda għal-sensiela ta' deċiżjonijiet tal-Qrati

³ Nota a fol 11.

⁴ Digriet a fol 6 u 7.

⁵ Verbal a fol 19.

nostrani ripurtati fil-verbal tal-udjenza. Il-konvenuti ġew akkordati terminu sabiex jagħmlu s-sottomissjonijiet tagħhom bil-miktub filwaqt li l-kawża ġiet differita għal-lum għas-sentenza.⁶

Rat is-sensiela ta' deċiżjonijiet elenkati mill-attur fl-udjenza tat-28 ta' Frar, 2025.⁷

Rat l-atti l-oħra kollha tal-kawża, inkluż il-verbali u noti.

B. Ikkunsidrat:

Preliminari:

B'din l-istanza, fost it-talbiet tiegħu, l-attur qiegħed primarjament jitlob dikjarazzjoni li l-konvenuti m'għandhom ebda dritt ta' passagġ fuq art li huwa jipposjedi bi qbiela minghand il-Gvern ta' Malta, ossia, dik magħrufa bħala "tal-Imgieret", fil-kuntrada "ta' Wied il-Mielah", fil-limiti tal-Għarb, Ghawdex, tal-kejl superficjali ta' ċirka erbatax (14)-il tomna.

Il-konvenuti, fost l-eċċezzjonijiet tagħhom, issollevaw eċċezzjoni preliminari fis-sens li l-azzjoni esperita mill-attur ma tikkompetix lilu billi, *ex admissis*; l-attur huwa merament fil-pussess tal-porzjon raba' mqabbla lilu mill-Gvern ta' Malta, bin-natura tat-titolu tiegħu hija ta' ostakolu għalih stante li l-azzjoni esperita minnu tippretendi dikjarazzjoni ġudizzjarja dwar pretensjoni ta' servitu' jew negazzjoni ta' tali dritt li ma tistax tintalab għajr mis-sid.

Fl-udjenza ta' nhar l-10 ta' Jannar, 2025,⁸ il-partijiet kontendenti lkoll qablu sabiex tingħata din id-deċiżjoni preliminari proprju dwar dan il-punt. Huwa għalhekk li din id-deċiżjoni in parte m'hijiex tagħti sommarju dwar, jew tagħmel kunsiderazzjonijiet dwar it-talbiet u l-eċċezzjonijiet kollha iżda biss dwar dawk relattivi għall-ewwel eċċezzjoni sollevata mill-konvenuti.

Ikkunsidrat Ulterjorment:

⁶ Verbal a fol 20 u 21.

⁷ Ref.: verbal a fol 20 u 21.

⁸ Verbal a fol 19.

Tenut kont tal-eċċezzjoni preliminari kif sollevata mill-konvenuti, il-kweżit li trid tirrispondi din il-Qorti huwa dwar jekk l-attur setgħax, fil-kwalita' tiegħu ta' pussessur b'titolu ta' qbiela mingħand il-Gvern ta' Malta – *detto "konduktur"*, jesperixxi l-kawża li wasslet għal din id-deċiżjoni parzjali odjerna fejn qiegħed jitlob, *inter alia*, dikjarazzjoni li r-raba' mqabbla lilu msejha "tal-Imgieret", fil-kuntrada "ta' Wied il-Mielah", fil-limiti tal-Għarb, Għawdex, tal-kejl superfiċjali ta' ċirka erbatax (14)-il tomna *hija libera minn kull dirtt ta' passaġġ eżerċitat mill-konvenuti*.⁹ B'dan li talab ukoll li *l-istess konvenuti jigu inibiti milli jkomplu jeżerċitaw id-dritt ta' passaġġ minn fuq l-art fuq imsemmija*.¹⁰

In sostenn tat-teżi tiegħu li t-talba minnu esperita giet mressqa b'mod korrett, fl-udjenza tat-28 ta' Frar, 2025 l-attur issenjali diversi deċiżjonijiet tal-Qrati nostrani għar-riferiment ta' din il-Qorti.

Da parti tagħhom, il-konvenuti nsistew li għaladarba l-azzjoni kif proposta mill-attur hija wahda *in rem* mhux *in personam*, id-dritt li ssir l-istess jappartjeni biss lis-sid, ossia, lill-Gvern ta' Malta, bl-attur għandu biss a dispożizzjoni tiegħu dawk id-drittijiet li jikkonċedulu l-Artikoli 1550 jew 1551 tal-Kodiċi Ċivili, Kap. 16, Liġijiet ta' Malta.

Ikkunsidrat Ulterjorment:

L-ewwel deċiżjoni ċċitata mill-attur fl-udjenza tat-28 ta' Frar, 2025¹¹ – dik fl-ismijiet *Geraldu Gatt vs Giuseppe Micallef* mogħtija mill-Qorti tal-Appell nhar it-22 ta' Novembru, 1954¹² – tidher tagħti raġun lit-teżi tiegħu fejn l-appell bidel il-ħsieb tal-ewwel qorti kif isegwi:

Estratti mid-deċiżjoni tal-ewwel qorti:

Illi hu magħruf illi d-dritt li l-konduktur jakkwista minhabba lokazzjoni hu personali, u mhux reali, u għalhekk il-konduktur ma' jakkwista ebda dritt fuq il-ħaġa lilu mikrija, imma jakkwista biss id-dritt li jkollu mil-lokatur it-tgawdija tal-ħaġa għaž-żmien tal-lokazzjoni, il-konduktur hu fil-pussess tal-ħaġa, imma jippossjediha f'isem il-lokatur. "Colonus et inquilinus sunt in

⁹ L-ewwel talba attriċi li tinsab fil-paġna tar-rikors ġuramentat promotur li tinsab a fol 2.

¹⁰ *Ibid.*

¹¹ Ref.: verbal a fol 20 u 21.

¹² Ripurtata fil-Kollezz. Vol. XXXVIII, L-Ewwel Parti, paġna 240.

prsedio et tamen non possident” (L. 6, para. 2, D. De Praecario); “*per colonos et inquilinos aut servos nostros possidemus*” (L. 25, para. 1, D. De Possess.). U għalhekk, jekk il-konduttur isofri molestji minn għand xi hadd li jippretendi illi għandu xi dritt fuq il-ħaġa, huwa għandu jsejjaħ lil-lokatur biex inehħilu daww il-molestji [...]

Illi, skond dawn il-prinċipji, jidher illi lill-attur ma tikkompetix l-azzjoni minnu avvanzata f’ din il-kawża. Huwa qiegħed jitlob illi jiġi dikjarat u deċiż illi l-konvenut ma għandux dritt illi jgħaddi minn fuq il-parti tal-għalqa li tinsab f’idejha biex imur għall-bir u kamra [...] din hi azzjoni reali li ma tikkompetix lill-attur, billi hu merament konduttur. Din hi wkoll azzjoni petitorja, li bħala detentur ma tikkompetix lill-attur. Huwa, bħala li jiddetjeni l-għalqa minn għand Giuseppe Balzan, għandu biss azzjoni possessorja, li hi diversa minn dik petitorja, minħabba n-nota regola “*nihil commune habet proprietatis cum possessione*” [...]

Illi għalhekk lill-attur tista’ tikkompeti azzjoni oħra, esperibbli kontra l-konvenut jew kontra il-lokatur tiegħu, imma mhux l-azzjoni minnu ttentata.

Estratti mid-deċiżjoni tal-qorti tal-appell:

“ex admissis”, iż-żewġ kontendenti huma kondutturi ta’ partijiet separati ta’ għalqa waħda li tappartjeni lill-istess sid. Għalhekk ma jistax ikun hemm kwistjoni ta’ servitu’ vera u proprja għaliex skond id-dottrina, il-gurisprudenza u l-liġi ma hix konċepibbli l-kreazzjoni ta’ servitu’ fuq il-fond proprja – nemo ipso servitutem debet (Kollezzi Vol. VI, p. 173; XXIV-II-854; XXXIII-I-36). F’każijiet simili hemm biss dak li fis-sentenzi nostrali ġie li jissejjaħ “servigio”, ġie li jissejjaħ “servitu personali”, u ġie li jissejjaħ “obbligazzjoni personali”[...] żgur pero’ li ma’ hemmx dritt reali.

Ladarba ma hemmx possibiltà għuridika ta’ dritt reali, il-kwistjoni odjerna tista’ tivverti biss fuq “molestia di fatto”, u hu paċifiku li dwar daqshekk jista jaġixxi l-gabillot “jure proprio” kontra min ikun qiegħed jimmoletta; [...] kwindi l-azzjoni rittwalment tinsab impustata tajjeb.

B’mod simili, fid-deċiżjoni wkoll mogħtija mill-Qorti tal-Appell nhar il-5 ta’ April, 1954 fl-ismijiet *Giuseppe Caruana vs Carmelo Caruana et*¹³ ġie ritenut:

¹³ Ripurtata fil-Kollezzi. Vol. XXXVIII, L-Ewwel Parti, paġna 115.

[Il-Qorti tal-Appell] *Rat is-sentenza mogħtija minn dik il-Qorti – il-Qorti ta’ Prim’ Istanza – fil-25 ta’ Ottubru, 1952, li biha giet respinta l-eċċezzjoni ta’ l-inammissibilita’ ta’ l-azzjoni opposta mill-konvenut, u ġew milqugħa d-domandi ta’ l-attur, u konsegwentement il-konvenut ġie inibit li jgħaddi minn fuq il-porzjon tar-raba’ ta’ l-attur, taħt il-komminazzjonijiet tal-liġi [...]*

Illi minhabba l-mod kif jinsabu konċepiti l-att taċ-ċitazzjoni u n-nota ta’ l-eċċezzjonijiet, u minhabba l-eċċezzjoni formalment sollevata kif fuq mill-konvenut, hu xieraq, qabel xejn, li jiġi riżolut jekk il-pretensjoni tal-konvenut tammontax għal molestja ta’ dritt jew ta’ fatt; għaliex fl-ewwel każ l-azzjoni tikkompeti biss lill-lokatur tar-raba’ [...] mentri fit-tieni każ tikkompeti lill-attur [...]

Illi ġeneralment, hija molestja ta’ fatt dik li tnaqqas jew tippriva lill-konduttur “materjalment” mit-tgawdija jew użu tal-ħaġa mikrija, mingħajr ma’ tolqot il-ħaġa fiha nnifisha, tkun offiża personali lill-konduttur, li tagħmel ħsara lilu biss, u ma tinteressax ebda element tad-dritt tal-proprjeta’; u għalhekk il-konduttur għandu d-dritt li jaġixxi biex jirrimwovi din l-ispeċi ta’ molestja. Mentri l-molestja ta’ dritt hija dik li jkollha bħala oġġett tagħha pretensjoni fuq il-proprjeta’ tal-ħaġa, jew fuq kwalunkwe’ smembrament tal-proprjeta’ [...]

Illi meta jiġu applikati l-prinċipji fuq esposti għall-każ in eżami, jidher li si tratta ta’ sempliċi turbativa ta’ fatt; għaliex il-konvenut mhux qiegħed jikkampa ebda pretensjoni fuq il-proprjeta’ jew fuq il-pussess tar-raba ta’ l-attur – pretensjoni li, del resto, il-konvenut ma’ jistax iġib ‘il quddiem, għar-raġuni evidenti li hu sempliċi gabillot ta’ raba’ li jappartjeni lill-Mensa Arċiveskovali bħar-raba’ detenut mill-attur. Dik il-pretensjoni tolqot biss il-mod tat-tgawdija ta’ l-attur, u taffetwa lilu biss. Għalhekk si tratta ta’ mera turbativa ta’ fatt, u l-azzjoni tinsab sewwa esperita mill-attur.

Din iż-żewġ deċiżjonijiet suċċitati *in extenso* jinkorporaw fihom sitwazzjonijiet prattikament identiċi għal dik odjerna fejn bejn żewġ kondutturi ta’ biċċtejn raba’ biswit xulxin mqabbla lilhom mill-istess sid – fil-każ ta’ l-ewwel deċiżjoni ċċitata minn ċertu Giuseppe Balzan mentri fil-każ tat-tieni waħda mill-Mensa Arċiveskovali – qamet kwistjoni dwar jekk il-parti konvenuta setgħetx tgħaddi minn fuq l-art tal-parti attriċi u, għaladarba hekk għamlet, jekk il-parti attriċi li kellha biss titolu ta’ qbiela

u allura pussess mhux ukoll titolu ta' proprjeta' setghetx tintavola kawża bħal dik odjerna.

L-unika differenza bejn id-deċiżjonijiet suċċitati u r-realta' bejn il-partijiet *ivi* kontendenti hi li fid-deċiżjonijiet suċċitati l-partijiet kienu jipposjedu b'titolu ta' qbiela mingħand terz privat mentri f'din l-istanza l-partijiet kontendenti jipposjedu b'titolu ta' qbiela mingħand il-Gvern ta' Malta.

Il-fatt li l-partijiet *ivi* kontendenti lkoll jipposjedu b'titolu ta' qbiela mingħand il-Gvern ta' Malta jirriżulta *ex admissis* mid-dikjarazzjonijiet tagħhom: dik ta' l-attur kif kontenuta fl-ewwel premessa tar-rikors ġuramentat tiegħu u dik tal-konvenuti kif riżultanti mid-diċitura tat-tielet (3) u tar-raba' (4) eċċezzjonijiet tagħhom.¹⁴

Din il-Qorti tikkondividi pjenament il-ħsieb kif esperit mill-Qorti tal-Appell fiż-żewġ deċiżjonijiet *supra* ċċitati.

Fiċ-ċirkostanzi tal-każ li wasslu għal din id-deċiżjoni odjerna, huwa ċar li t-turbattiva in mertu tolqot biss u direttament lill-attur mentri l-kwistjoni ta' servitu vera u proprja hija eskluża mill-fatt li s-sid taż-żewġ porzjonijiet raba' posseduti mill-partijiet kontendenti fil-kwalita' tagħhom ta' kondutturi jew gabilotti huwa wieħed u l-istess.

Din l-azzjoni giet għalhekk korettament esperita.

Ir-rimanenti deċiżjonijiet iċċitati mill-attur fl-udjenza tat-28 ta' Frar, 2025 jsostnu l-istess ħsieb.

Deċide:

Għaldaqstant, in vista tal-premess u għar-raġunijiet kollha hawn fuq espressi, din il-Qorti qiegħda taqta' u tiddeċiedi din il-kawża billi filwaqt li tiċhad l-ewwel (1) eċċezzjoni tal-konvenuti, tordna l-proseguwiment tal-kawża fuq il-mertu.

¹⁴ Fir-raba' (4) eċċezzjoni tagħhom il-konvenuti jitkellmu dwar "il-kuntentizza tas-sid" li "qatt ma' ha xi azzjoni fil-konfront ta' ħadd mill-kondutturi tar-raba' biex iwaqqaf il-mod ta' aċċess tad-diversi gabilotti għar-raba' tagħhom inkluż dak eżerċitat mill-eċċipjenti". Tali dikjarazzjoni, marbuta mal-ewwel premessa tal-attur li tidentifika lis-sid bħala l-Gvern ta' Malta tikkonferma għalhekk li l-partijiet ilkoll jiddettjenu r-raba' reċiproku tagħhom bi qbiela mingħand l-istess sid: il-Gvern ta' Malta.

Bl-ispejjeż ta' din id-deċiżjoni parzjali jibqgħu riservati għall-gudizzju finali.

(ft.) Dr. Brigitte Sultana
Maġistrat

(ft.) Daniel Sacco
Deputat Reġistratur

Vera Kopja

Għar-Reġistratur